

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ pañcaviṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatruḡnahanumatsamēta śrīrāmacandra  
parabrahmaṇē namaḥ

## ॥ pañcaviṃśaḥ sargaḥ ॥

rāvaṇēna nigūḍhatayā śukasāraṇayōrvānarasēnāyāṃ  
prēṣaṇaṃ, vibhīṣaṇēna tayōrnigrahaṇaṃ, śrīrāmakṛpayā  
mōkṣaṇaṃ tadīyaṃ sandēśamādāya tābhyāṃ laṅkāṃ gatvā  
rāvaṇasya prabōdhaṇaṃ ca

sabalē sāgaraṃ tīrṇē  
rāmē daśarathātmaḥ |  
amātyau rāvaṇaḥ śrīmā -  
nabravīcchukasāraṇau || 6.25.1 ||

samagraṃ sāgaraṃ tīrṇaṃ  
dustaraṃ vānaraṃ balam |  
abhūtapūrvaṃ rāmēṇa  
sāgarē sētubandhanam || 6.25.2 ||

sāgarē sētubandhaṃ taṃ  
na śraddadhyāṃ kathaṅcana |  
avaśyaṃ cāpi saṅkhyēyaṃ  
tanmayā vānaraṃ balam || 6.25.3 ||

bhavantau vānaraṃ sainyaṃ  
praviśyānupalakṣitau |  
parimāṇaṃ ca vīryaṃ ca  
yē ca mukhyāḥ plavaṅgamāḥ || 6.25.4 ||

mantriṇō yē ca rāmasya  
sugrīvasya ca sammatāḥ |  
yē pūrvamabhivartantē  
yē ca śūrāḥ plavaṅgamāḥ || 6.25.5 ||

sa ca sēturayathā baddhaḥ  
sāgarē salilārṇavē |  
nivēśaṃ ca yathā tēśāṃ  
vānarāṇāṃ mahātmanām || 6.25.6 ||

rāmasya vyavasāyaṃ ca  
vīryaṃ praharaṇāni ca |  
lakṣmaṇasya ca vīrasya  
tattvatō jñātumarhathaḥ || 6.25.7 ||

kaśca sēnāpatistēśāṃ  
vānarāṇāṃ mahātmanām |  
tacca jñātvā yathātattvaṃ  
śīghramāgantumarhathaḥ || 6.25.8 ||

iti pratisamādiṣṭau  
rākṣasau śukasāraṇau |  
harirūpadharau vīrau  
praviṣṭau vānaraṃ balam || 6.25.9 ||

*tatastad vānaraṃ sainya -  
macintyaṃ lōmaharṣaṇam |  
saṅkhyātuṃ nādhyagacchētāṃ  
tadā tau śukasāraṇau || 6.25.10 ||*

*tat sthitaṃ parvatāgrēṣu  
nirjharēṣu guhāsu ca |  
samudrasya ca tīrēṣu  
vanēṣūpavanēṣu ca |  
taramāṇaṃ ca tīrṇaṃ ca  
tartukāmaṃ ca sarvaśaḥ || 6.25.11 ||*

*niviṣṭaṃ niviśaccaiva  
bhīmanādaṃ mahābalaṃ |  
tadbālārṇavamakṣōbhyaṃ  
dadṛśātē niśācarau || 6.25.12 ||*

*tau dadarśa mahātējāḥ  
praticchannau vibhīṣaṇaḥ |  
ācacakṣē sa rāmāya  
gṛhītvā śukasāraṇau || 6.25.13 ||*

*tasyaitau rākṣasēndrasya  
mantriṇau śukasāraṇau |  
laṅkāyāḥ samanuprāptau  
cārau parapurañjaya || 6.25.14 ||*

*tau dṛṣṭvā vyathitau rāmaṃ  
nirāśau jīvitē tathā |*

*kṛtāñjalipuṭau bhītau*

*vacanaṃ cēdamūcatuḥ || 6.25.15 ||*

*āvāmihāgatau saumya*

*rāvaṇaprahitāvubhau |*

*parijñātuṃ balaṃ sarvaṃ*

*tadidaṃ raghunandana || 6.25.16 ||*

*tayōstad vacanaṃ śrutvā*

*rāmō daśarathātmajaḥ |*

*abravīt prahasan vākyaṃ*

*sarvabhūtahitē rataḥ || 6.25.17 ||*

*yadi dṛṣṭaṃ balaṃ sarvaṃ*

*vayaṃ vā susamāhitāḥ |*

*yathōktaṃ vā kṛtaṃ kāryaṃ*

*chandataḥ pratigamyatām || 6.25.18 ||*

*atha kiñcidadrṣṭaṃ vā*

*bhūyastad draṣṭumarhathaḥ |*

*vibhīṣaṇō vā kārtsnyēna*

*punaḥ sandarśayiṣyati || 6.25.19 ||*

*na cēdaṃ grahaṇaṃ prāpya*

*bhētavyaṃ jīvitaṃ prati |*

*nyastaśaṣtrau gṛhītau ca*

*na dūtau vadhamarhathaḥ || 6.25.20 ||*

*pracchannau ca vimuñcēmau*

*cārau rātriñcarāvubhau |*

śatrupakṣasya satataṃ  
vibhīṣaṇa vikarṣiṇau || 6.25.21 ||

praviśya mahatīṃ laṅkāṃ  
bhavadbhyāṃ dhanadānujaḥ |  
vaktavyō rakṣasāṃ rājā  
yathōktaṃ vacanaṃ mama || 6.25.22 ||

yad balaṃ tvaṃ samāśritya  
sītāṃ mē hṛtavānasi |  
tad darśaya yathākāmaṃ  
sasainyaśca sabāndhavaḥ || 6.25.23 ||

śvaḥ kālyē nagarīṃ laṅkāṃ  
saprākārāṃ satōraṇām |  
rakṣasāṃ ca balaṃ paśya  
śarairvidhvaṃsitaṃ mayā || 6.25.24 ||

krōdhaṃ bhīmamaḥaṃ mōkṣyē  
sasainyē tvayi rāvaṇa |  
śvaḥ kālyē vajravān vajraṃ  
dānavēṣviva vāsavaḥ || 6.25.25 ||

iti pratisamādiṣṭau  
rākṣasau śukasāraṇau |  
jayēti pratinandyainaṃ  
rāghavaṃ dharmavatsalam || 6.25.26 ||

āgamyā nagarīṃ laṅkā -  
mabrūtāṃ rākṣasādhipam |

vibhīṣaṇagrhītau tu

vadhārthaṃ rākṣasēśvara || 6.25.27 ||

dr̥ṣṭvā dharmātmanā muktau

rāmēṇāmitatējasā |

ēkasthānagatā yatra

catvāraḥ puruṣarṣabhāḥ || 6.25.28 ||

lōkapālasamāḥ śūrāḥ

kṛtāstrā dr̥ḍhavikramāḥ |

rāmō dāśarathiḥ śrīmān

lakṣmaṇaśca vibhīṣaṇaḥ || 6.25.29 ||

sugrīvaśca mahātējā

mahēndrasamavikramaḥ |

ētē śaktāḥ purīṃ laṅkāṃ

saprākārāṃ satōraṇām || 6.25.30 ||

utpāṭya saṅkrāmayituṃ

sarvē tiṣṭhantu vānarāḥ |

yādr̥śaṃ taddhi rāmasya

rūpaṃ praharaṇāni ca || 6.25.31 ||

vadhiṣyati purīṃ laṅkā -

mēkastīṣṭhantu tē trayāḥ |

rāmālakṣmaṇaguptā sā

sugrīvēṇa ca vāhinī |

babhūva durdharṣatarā

sarvairapi surāsuraiḥ || 6.25.32 ||

*prahr̥ṣṭayōdhā dhvajinī mahātmanāṃ*

*vanaukasāṃ samprati yōddhumicchatām |*

*alaṃ virōdhēna śamō vidhīyatām*

*pradīyatām dāśarathāya maithilī || 6.25.33 ||*

*|| ityārṣē śrīmadrāmāyaṇē vālmīkiyē ādikāvye*

*yuddhakāṇḍē pañcaviṃśaḥ sargaḥ ||*